

## انتہاپسندی، فرقہ واریت اور تشدد کے انسداد میں دینی جامعات کا کردار

قاری شفیق الرحمن زاہد



جامعہ لاہور الاسلامیہ Lahore Islamic University کے مختلف ملکی اور غیر ملکی یونیورسٹیوں سے تعاون اور اشتراک عمل کے معاہدات ہیں جس کے تحت یہ یونیورسٹیاں جامعہ ہذا کے اشتراک سے درپیش مسائل پر سیمینار منعقد کراتی رہتی ہیں۔ اسی سلسلے کی ایک کڑی مذکورہ بالا عنوان پر منعقد ہونے والا وہ سیمینار بھی ہے جو بروز ہفتہ ۱۲ جنوری ۲۰۱۷ء/ ۱۵ ربیع الثانی ۱۴۳۸ھ کو جامعہ لاہور الاسلامیہ کے مرکزی کیمپس، گارڈن ٹاؤن لاہور میں ہوا۔ یہ سیمینار بین الاقوامی اسلامی یونیورسٹی، اسلام آباد کے 'اقبال انسٹیٹیوٹ برائے مکالمہ و تحقیق' اور جامعہ لاہور الاسلامیہ کے 'اسلامک ہیومن رائٹس فورم' کے اشتراک سے منعقد ہوا۔ تفصیلی رپورٹ اور خطابات کا خلاصہ ملاحظہ فرمائیں۔ (ادارہ محدث)

انتہاپسندی اور دہشت گردی ایک ایسا فعل یا عمل ہے جس سے معاشرے میں دہشت و بد امنی کا راج اور لوگوں میں خوف و ہراس پھیلتا ہے۔ اس وقت دنیا کو نظری و عملی انتہاپسندی اور دہشت گردی کا ہی سب سے بڑا چیلنج درپیش ہے۔ پریشانی کی بات ہے کہ اب یہ انتہاپسندی فکر و نظر، زبان و قلم سے آگے قتل و غارت کی انتہائی خطرناک صورت اختیار کر چکی ہے۔ سیاست و معیشت اور معاشرت غرض ہر چیز اس کی زد میں ہے اور ہزاروں بچے، بوڑھے اور جوان اس کی نذر ہو چکے ہیں۔

اس میں شک نہیں کہ دہشت گردی اور اسلام دو متضاد چیزیں ہیں۔ اسلام ایک اعتدال پسند مذہب ہے، اور اس کی تمام تعلیمات میں یہ وصف خاص ممتاز طور پر نظر آتا ہے۔ جہاں تک انتہاپسندی کا تعلق ہے، اسلام اس کی تائید نہیں کرتا، اس انتہاپسندی کے جس پہلو سے دہشت گردی جنم لیتی ہے، اور جہاں پہنچ کر عدل و انصاف کے تمام تقاضے رخصت ہو جاتے ہیں، صرف ایک جنون باقی رہ جاتا ہے، قابل مذمت ہیں۔ آج جہاں کہیں بھی دہشت گردی نظر آ رہی ہے، وہ اسی جنون کے مختلف مظاہر ہیں۔ اسلام کو وہ انتہاپسندی بھی مطلوب

نہیں جو کسی فرد یا قوم کو انتہائی بزدل بنا دیتی ہے اور اس میں اتنی صلاحیت یا اتنا حوصلہ اور سکت بھی باقی نہیں رہتی کہ وہ اپنا حق لے سکے یا اپنا دفاع کر سکے۔ اسلام کی اعتدال پسندی یہ ہے کہ وہ اپنی جان و مال، اور دین و وطن کے دفاع اور تحفظ کے لیے سینہ سپر رہنے کی تلقین بھی کرتا ہے اور یہ بھی چاہتا ہے کہ کسی فرد یا قوم سے کسی دوسرے فرد یا قوم کو بلا قصور کوئی تکلیف نہ پہنچے۔

انسوس کہ انتہاپسندی کا یہ عفریت براہ راست آسمان سے نازل نہیں ہوا بلکہ یہ مٹی سے جنم لینے والا انسانی گروہ ہی ہے، جو انسانیت کو درندگی کے ایسے خطرناک موڑ پر لے آیا ہے جہاں سے واپسی ناممکن تو نہیں لیکن خاصی حد تک مشکل ضرور ہے۔ اسی انتہاپسندی اور فرقہ واریت کو روکنے کے لیے گزشتہ دنوں جامعہ لاہور الاسلامیہ (رحمانیہ) میں بین الاقوامی اسلامی یونیورسٹی کے 'اقبال انسٹیٹیوٹ برائے تحقیق و مکالمہ' کے اشتراک سے ایک ورکشاپ 'انتہاپسندی، فرقہ واریت اور تشدد کے انسداد میں دینی جامعات کا کردار' کے نام سے نماز عصر تا عشاء منعقد ہوئی جس میں اسلامی یونیورسٹی کے چیئرمین ڈاکٹر محمد یوسف درویش، جامعہ لاہور الاسلامیہ کے سرپرست جناب ایس ایم ظفر (سابق وفاقی وزیر قانون)، جماعۃ المدعوۃ کے پروفیسر ظفر اقبال، تنظیم اساتذہ پاکستان کے صدر پروفیسر ڈاکٹر میاں محمد اکرم، نامور صحافی سجاد میر، رؤف طاہر، ارشاد احمد ارشد، انور طاہر، اسلامی یونیورسٹی اسلام آباد کے کلیہ شریعہ و قانون کے اساتذہ ڈاکٹر حافظ محمد انور، ڈاکٹر فضل ربی، کلیۃ القرآن و التریبہ الاسلامیہ کے مدیر قاری صہیب احمد میر محمدی، تنظیم اسلامی کے ڈائریکٹر ریسرچ حافظ عاطف وحید، لاہور یونیورسٹی کے صدر ڈاکٹر علی اکبر زہری، پروفیسر ڈاکٹر ممتاز احمد سالک، ڈاکٹر حمید اللہ عبدالقادر، کالج کے اساتذہ کرام پروفیسر ڈاکٹر اختر حسین عزمی، ڈاکٹر مدثر اور ڈاکٹر عبدالغفار نے شرکت کی، جبکہ جامعہ لاہور الاسلامیہ کے مشائخ و اساتذہ مولانا محمد رمضان سلفی، مولانا زید احمد، ڈاکٹر حافظ حمزہ مدنی، ڈاکٹر حافظ انس مدنی، ڈاکٹر حافظ حسین ازیہر، مولانا محمد شفیع طاہر، مولانا شاکر محمود، مولانا احسان اللہ فاروقی، حافظ محمد کوثر زمان ناظم 'الحکمہ انٹرنیشنل' اور دیگر اساتذہ و اہل علم بڑی تعداد میں شریک ہوئے۔

ورکشاپ کے پہلے سیشن (عصر تا مغرب) میں شیخ الجامعہ ڈاکٹر مولانا حافظ عبدالرحمن مدنی، محترم جناب ایس ایم ظفر اور اسلامک یونیورسٹی کے چیئرمین شیخ الدرویش نے خطاب کیا۔ سیشن کا آغاز ڈاکٹر حافظ حمزہ مدنی کی تلاوت کلام مجید سے ہوا، جبکہ جامعہ لاہور الاسلامیہ کے مدیر التعليم ڈاکٹر حافظ حسن مدنی نے نقابت کے فرائض انجام دیے۔ پہلے سیشن میں ڈاکٹر ممتاز احمد سالک اور محترم قاری صہیب احمد میر محمدی نے بھی تبصرہ کر کے شرکت کی۔ جبکہ دوسرے سیشن (مغرب تا عشاء) میں تمام شرکاء کے مابین پیش نظر موضوع پر مجلس مذاکرہ کا انعقاد کیا گیا، جس میں مذکورہ بالا نامور شخصیات نے اظہارِ خیال کیا۔

جامعہ لاہور کے آڈیٹوریم میں راؤنڈ ٹیبل کانفرنس کے انتظامات کیے گئے تھے۔ سٹیج پر مہمانانِ گرامی کی تشریف آوری اور تلاوتِ کلامِ پاک کے بعد ڈاکٹر حافظ حسن مدنی نے سب شرکاء کو خوش آمدید کہتے ہوئے موضوع کی اہمیت اور انتہاپسندی کے خاتمے کی ضرورت کو اجاگر کیا، انھوں نے کہا کہ عمل سے قبل فکر و نظر کی اصلاح ضروری ہے، جیسا کہ نبی کریم ﷺ نے بھی بیت اللہ سے بت پرستی کے خاتمے سے قبل لوگوں کے ذہنوں میں اُن کے بارے میں پھیلے نظریات کو واضح اور صاف کیا۔

اقبال انسٹیٹیوٹ فار ریسرچ اینڈ ڈائلاگ کی نمائندگی کرتے ہوئے ڈاکٹر احسان الحق صاحب نے سامعین کی خدمت میں ہدیہ سلام پیش کیا اور حمد و ثنا کے بعد اقبال انسٹیٹیوٹ فار ریسرچ اینڈ ڈائلاگ (IRD) کا تفصیلی تعارف کرایا اور آج کے سیمینار کے اغراض و مقاصد سے آگاہ کیا۔

① مولانا ڈاکٹر حافظ عبدالرحمن مدنی رحمۃ اللہ علیہ (شیخ الجامعہ)

خطابات کے سلسلے کا آغاز آپ کے خطاب سے ہوا جس میں آپ نے حسب ذیل آیت کی تلاوت کی:

﴿كَانَ النَّاسُ أُمَّةً وَاحِدَةً فَبَعَثَ اللَّهُ النَّبِيِّنَ مُبَشِّرِينَ وَمُنذِرِينَ ۗ وَأَنْزَلَ مَعَهُمُ الْكِتَابَ

بِالْحَقِّ لِيُحَكِّمَ بَيْنَ النَّاسِ فِيمَا اخْتَلَفُوا فِيهِ ۗ﴾

”لوگ ایک ہی امت تھے، تو اللہ تعالیٰ نے انبیاء ﷺ کو خوشخبری دینے اور متنبہ کرنے والے بنا کر بھیجا

اور اُن کے ساتھ حق کے ساتھ کتاب اُتاری تاکہ وہ لوگوں کے باہمی اختلاف میں فیصلہ کریں۔“

اسلام دین برحق ہے اور حق کو دنیا میں نافذ العمل بنانا دین اسلام کا سب سے بڑا مشن اور مقصد ہے۔ جبکہ موجودہ حالات میں سیکولر ازم دین اسلام کی حقیقی ہیئت اور شکل کو مسخ کرنے کے درپے ہے جس کا دعویٰ ہے کہ وہ علم اور دلیل کی بات کرتا ہے، جبکہ مذہب جذبات اور عقیدت کی بات کرتا ہے۔

۱۸۵۷ء تک تمام دینی مدارس کا نصابِ تعلیم اور فکری اساس متحد تھی، کسی مسلک کی تفریق نہ تھی۔

۱۸۵۷ء کے بعد برطانوی سامراج نے مسلمانوں میں اتحاد کو ختم کرنے کے لیے شیعہ سنی کی تفریق پیدا کی جس

کی وجہ سے مسلمان امتِ وقت گزرنے کے ساتھ باہم دست و گریباں ہونے کی وجہ سے تشدد اور انتہاپسندی کی

نذر ہو گئی۔ انھوں نے بتایا کہ اس وقت دنیا میں مسلمانوں کے دو واضح بلاک بن چکے ہیں: سنی، شیعہ۔ پہلا بلاک

فقہ جعفری کا ہے جس کے مطابق ایران کا آئین اور دستور بنایا گیا ہے۔ جبکہ دوسرا بلاک سنی ہے جس کو آگے

تین گروپوں میں تقسیم کیا گیا ہے: اہل حدیث، دیوبندی، بریلوی.... طالبان کے دور میں فقہ حنفی کو افغانستان کا

آئین اور دستور بنانے کی کوشش کی گئی جس کے نتیجے میں باقی مسالک اور قرآن و سنت سے براہ راست استدلال کے امکانات محدود ہو گئے۔

کسی بھی معاملے کو اکثریت اور غالب ہونے کی وجہ سے قبول کیا جائے یا دلیل کی بنیاد پر...؟ آیت مبارکہ ﴿قَالَ لَقَدْ ظَلَمَكَ بِسُؤَالِ نَعْجَتِكَ إِلَى نِعَاجِهِ وَإِنَّ كَثِيرًا مِّنَ الْخُلَطَاءِ لِيَبْتِئَ بِبَعْضِهِمْ عَلَىٰ بَعْضٍ...﴾ کے مطابق حضرت داؤد علیہ السلام کے پاس ایک کیس لایا گیا کہ ایک آدمی کی ۹۹ بھیڑیں تھیں، دوسرے کی ایک ہی بھیڑ تھی۔ ۹۹ والے نے ایک بھیڑ لینے کا کیس حضرت داؤد علیہ السلام کے سامنے دائر کیا تو آپ نے علم و حکمت کے ساتھ فیصلہ فرمایا، نہ کہ اکثریت کو بنیاد بنا کر۔ اس مثال سے ثابت ہوتا ہے کہ فیصلہ کرتے وقت حق اور دلیل کو دیکھا جاتا ہے، نہ کہ محض اکثریت اور غلبے کو۔ انہوں نے مزید فرمایا کہ 'دانش گاہیں اور عدالتیں' ایسی جگہیں ہیں جہاں صرف اور صرف دلیل کا زور چلتا ہے۔ تعلیمی اور قانونی اداروں میں ذاتی پسند و ناپسند، گروہ بندی اور حزبیت کی بجائے دلائل کی حکومت ہوتی ہے اور ہونی چاہیے، ان سے بلند ہونے والی طاقتور آواز سے معاشرے اور اقوام کا رخ بدل جاتا ہے۔ اور تعلیم ہی انسانی فکر کی تشکیل کرتی ہے۔ اسی لیے ہم نے ان میدانوں میں اللہ کے دین کا بول بالا کرنے کے لیے اس میدان کا رکن منتخب کیا ہے۔

② جناب ایس ایم ظفر، سابق وفاقی وزیر قانون (سرپرست جامعہ لاہور الاسلامیہ)

آپ نے اپنی گفتگو کا آغاز اس بات سے کیا کہ اسلام کی دو بڑی بنیادیں ہیں: احترام آدمیت اور برداشت۔ برداشت اور تحمل سے انسان کی طاقت کا اندازہ ہوتا ہے۔ انسان میں برداشت اور احترام آدمیت پیدا ہو جائے تو تمام قسم کے جھگڑے اور اختلافات ختم ہو جائیں۔ احترام آدمیت اور برداشت کیسے پیدا ہو؟ انہوں نے کہا کہ یہ دونوں چیزیں علم سے حاصل ہوں گی۔ علم ہو گا تو برداشت بھی پیدا ہوگی اور احترام آدمیت بھی آئے گی۔ افسوس کہ مسلمانوں نے علم کا دائرہ عمل محدود کر دیا ہے، حالانکہ علم سائنس، علم فلکیات، علم ریاضیات، علم الجیو ان اور جدید علوم و فنون کی معرفت بھی مسلمانوں ہی کی ذمہ داری ہے۔

انہوں نے نیوٹن اور آئن سٹائن کا قول بیان کیا کہ

”اتنی ترقی کرنے کے بعد بھی ہم گویا علم کے سمندر کے کنارے کھڑے سپیاں گن رہے ہیں، نجانے اس سمندر کی گہرائی میں کیا کچھ ہماری نگاہوں سے پوشیدہ پڑا ہے۔“

۱ سورۃ ص: ۲۳... ”داؤد نے جواب دیا کہ اس شخص نے تیری دینی کو اپنی دنیویں میں ملانے کے لئے اس کا سوال کر کے تجھ پر ظلم کیا ہے۔ اور اکثر خلیط ایک دوسرے پر زیادتی کرتے ہی رہتے ہیں سو ان لوگوں کے جو ایماندار ہوں اور نیک عمل کرتے ہوں۔“

پھر جناب ظفر کہنے لگے کہ ”جہالت اتنی زیادہ خطرناک نہیں جتنی خطرناک یہ بات ہے کہ سمجھ دار انسان کہے کہ جو میں کہہ رہا ہوں، وہی حق ہے۔ علم آجانے سے جہالت تو ختم ہو جاتی ہے مگر جاہلیت بڑھ جاتی ہے۔“ انھوں نے شیخ الجامعہ مولانا ڈاکٹر حافظ عبد الرحمن مدنی رحمۃ اللہ علیہ سے اپنی تحصیل علم کا تذکرہ کرتے ہوئے کہا کہ ”میں آج سے ۲۵ سال قبل ۱۹۷۱ء میں نماز فجر کے بعد ان سے ترجمہ قرآن پڑھتا رہا ہوں۔“

۳) پروفیسر ڈاکٹر احمد یوسف الدرویوش رحمۃ اللہ علیہ کا خطاب

بین الاقوامی اسلامی یونیورسٹی کے صدر پروفیسر ڈاکٹر احمد یوسف درویش نے اپنے خطاب میں فرمایا کہ شاعر مشرق علامہ اقبال نے اپنے اشعار میں انتہاپسندی، فرقہ واریت کی مذمت اور امت مسلمہ کے اتفاق و اتحاد سے متعلق بہت کچھ لکھا ہے جس کو پڑھنے کی اشد ضرورت ہے۔ علامہ اقبال اپنے افکار و نظریات کی بنا پر پوری دنیا میں جانے جاتے اور مسلمانوں کے فکری قائد کی حیثیت رکھتے ہیں۔

اسلام کے کئی ایک امتیازات ہیں، جن میں سے ایک اہم امتیاز یہ بھی ہے کہ وہ رواداری کا درس دیتا ہے حتیٰ کہ کھانے پینے، صدقات و خیرات میں بھی میانہ روی اختیار کرنے کی ترغیب دیتا ہے۔ عبادات میں توازن کی مثال دیتے ہوئے کہنے لگے کہ نبی صلی اللہ علیہ وسلم نے فرمایا:

«يَا أَيُّهَا النَّاسُ، خُذُوا مِنَ الْأَعْمَالِ مَا تَطِيقُونَ، فَإِنَّ اللَّهَ لَا يَمَلُّ حَتَّى تَمَلُّوا»<sup>۱</sup>

”اے لوگو! اتنا عمل کرو جتنی تم طاقت رکھتے ہو یقیناً اللہ تعالیٰ نہیں اکتاتا، تم اکتا جاتے ہو۔“

﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾<sup>۲</sup>

”جو خرچ کرتے ہیں تو نہ فضول خرچی کرتے ہیں نہ بخل، بلکہ ان کا خرچ دونوں انتہاؤں کے درمیان

اعتماد پر قائم رہتا ہے۔“

﴿وَكُلُوا وَاشْرَبُوا وَلَا تُسْرِفُوا﴾<sup>۳</sup> ”اور کھاؤ پیو اور حد سے تجاوز نہ کرو۔“

جب ہم توازن و اعتماد کی بات کرتے ہیں تو اس کا یہ مطلب نہیں ہے کہ ہم مدہانت کا شکار ہو جائیں بلکہ اس کا مطلب یہ ہے کہ فریق مخالف سے بات سنیں اور سنائیں، وہ مانے یا نہ مانے یہ اس کی مرضی ہے۔ ہمارے ذمہ کوشش ہے جیسا کہ نبی مکرم صلی اللہ علیہ وسلم نے جناب ابوطالب کو دعوتِ اسلام دی لیکن اس نے آپ کی دعوت کو

۱ صحیح بخاری: ۵۸۶۱

۲ سورۃ الفرقان: ۶۷

۳ سورۃ الاعراف: ۳۱

نہیں مانا کیونکہ توفیق دینا تو اللہ تعالیٰ کا کام ہے۔ جیسا کہ اللہ تعالیٰ نے فرمایا:

﴿إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ﴾

”نبی ﷺ! آپ جسے چاہیں، اسے ہدایت نہیں دے سکتے، مگر اللہ جسے چاہتا ہے ہدایت دیتا ہے۔“

انہوں نے انتہاپسندی اور فرقہ واریت کے خاتمے کے لیے چند ایک اہم نکات ذکر کیے مثلاً  
 انتہاپسندی اور فرقہ واریت نے اُمت کو بہت نقصان پہنچایا ہے۔ مخلص لوگوں کی ذمہ داری ہے کہ وہ  
 انتہاپسندی اور فرقہ واریت کو روکنے کے لیے کردار ادا کریں کیونکہ انتہاپسندی اور فرقہ واریت کا ہم انکار نہیں  
 کر سکتے، البتہ اس کا سامنا اور اس کا حل نکالنے کی ہمیں تدبیر کرنا چاہیے۔  
 ہمیں معاشرے میں دلیل اور اعلیٰ نظریات کے ساتھ کام کرنا چاہیے۔  
 امن و سلامتی کی بنیاد پر دعوت دین دینے کی اشد ضرورت ہے۔

دہشت گرد کے متعلق آپ ﷺ نے فرمایا کہ وہ جہنم کے دروازے پر ہوں گے۔ امام ابن قیم نے فرمایا:  
 ”اسلام عدل، سچائی اور امن پسندی کا دین ہے۔ یہی وجہ ہے کہ محدثین کرام نے اسلام کو امن  
 و سلامتی کے ساتھ لوگوں تک پہنچایا ہے۔ انتہاپسندی اور فرقہ واریت کا خاتمہ قرآن و سنت کی طرف  
 رجوع کرنے اور منہج سلف کو اختیار کرنے ہی سے ممکن ہے۔“

دور جدید میں میڈیا اسلام کی شکل بگاڑنے میں خاصا پیش پیش ہے۔ اسلام اور اہل اسلام کا مذاق اڑانا اور  
 معاشرے کو ان سے متفرق کرنا روزمرہ کا معمول بن چکا ہے۔ لہذا ہمیں سوشل میڈیا اور دیگر ذرائع ابلاغ کے  
 اداروں کی طرف بھی توجہ کرنے کی کوشش کرنی چاہیے۔

بین الاقوامی اسلامی یونیورسٹی کے صدر نشین جناب محترم ڈاکٹر الדר بولیش کے عربی خطاب کا ترجمہ، اسی  
 یونیورسٹی کے کلیہ شریعہ و قانون کے استاذ ڈاکٹر حافظ محمد انور نے اردو زبان میں پیش کیا۔  
 اس موقع پر مذکورہ بالا خطابات کے اہم نکات کا خلاصہ پیش کرنے کے بعد سیمینار کے نقیب نے محترم شرکا  
 کو مختصر تبصرے کی دعوت دی، جس کے نتیجے میں درج ذیل دو مختصر تاثرات پیش کیے گئے:

① پروفیسر ڈاکٹر ممتاز احمد سالک رحمۃ اللہ علیہ

’پنجاب یونیورسٹی‘ اور ’دی یونیورسٹی آف لاہور‘ کے سابق پروفیسر ڈاکٹر ممتاز احمد سالک نے کہا کہ سیکولر  
 انتہاپسندی کا خاتمہ اور سوشل میڈیا پر پیدا ہونے والی نظریاتی جنگ کا خاتمہ کیسے ممکن ہے؟

انہوں نے فرمایا کہ آج سیکولر قوتیں ہمیں آپس میں لڑا کر ایک قسم کی خانہ جنگی کا ماحول پیدا کرنے کی کوشش کر رہی ہیں۔ ہمیں ان کی سازشوں کو سمجھنا اور اتحاد کو قائم کرنا ہو گا۔ کیونکہ سیکولر قوتیں ہمیں باہم دست و گریباں کر کے ہمارے وسائل پر قبضہ جمانے کے درپے ہیں۔ ان کا مقابلہ ہمیں حکمتِ عملی کے ساتھ کرنا ہو گا اور ایک دوسرے کے ساتھ تعاون کرنا ہو گا۔ ارشادِ باری تعالیٰ ہے:

﴿وَتَعَاوَنُوا عَلَى الْبِرِّ وَالتَّقْوَىٰ ۖ وَلَا تَعَاوَنُوا عَلَى الْإِثْمِ وَالْعُدْوَانِ ۗ﴾

”نیکی اور تقویٰ کی بنیاد پر باہمی تعاون کرو اور گناہ و زیادتی کی بنیاد پر ایک دوسرے سے تعاون نہ کرو۔“

انہوں نے مزید کہا کہ انتہاپسندی ہر پہلو اور سمت سے قابلِ اصلاح ہے، اسلام کے نام پر ہونے والی انتہاپسندی کے ساتھ ساتھ لبرل اور سیکولر طبقے بھی انتہاپسندانہ رویے اختیار کر چکے ہیں، جس کی مثال فیس بک اور سوشل میڈیا پر آئے روز اسلام اور شعائرِ اسلام کے خلاف آنے والے اعتراضات ہیں۔ ان کا بھی خاتمہ ہونا چاہیے اور ہر لحاظ سے معاشرہ کو اعتدال کا علم بردار ہونا چاہیے۔

⑤ قاری صہیب احمد میر محمد رحمۃ اللہ علیہ، (مدیر کلیۃ القرآن والترہیب الاسلامیہ) کا تبصرہ

قاری صاحب نے بین الاقوامی اسلامی یونیورسٹی کے صدر محترم کے خطاب کی تائید کرتے ہوئے کہا کہ دہشت گردی کی تردید کرتے ہوئے ہمیں ان اصطلاحات کو ترک نہیں کر دینا چاہیے جو ہمیں قرآن و سنت نے سکھائی ہیں، مثلاً: جہاد جو اسلام کی بلند کوہان ہے، اس سے دستبردار ہونا سراسر گمراہی ہو گا۔ ایسے ہی دہشت گردی کی مذمت کے لیے ہمیں ’ارہاب‘ کی عربی اصطلاح اپنانے سے بھی گریز کرنا چاہیے کیونکہ یہ لفظ تو قرآن کریم میں مثبت معانی کے لیے استعمال ہوا ہے۔

## دوسرا سیشن

اس کے بعد نمازِ مغرب کا وقفہ ہوا، جس کے بعد فاضل شرکاء مجلس کے مابین مذاکرہ کا باقاعدہ آغاز کیا گیا۔

① پروفیسر ظفر اقبال رحمۃ اللہ علیہ

مذاکرہ کا افتتاحی خطاب کرتے ہوئے آپ نے فرمایا کہ سب سے پہلے تو یہ طے ہونا ضروری ہے کہ انتہاپسندی کسے کہتے ہیں؟ ”کسی بھی مسئلے میں اپنی ذاتی فکر کو حتمی، حرفِ آخر قرار دینا، اسی کو حق سمجھنا، اس کو منوانے کے لیے تشدد کرنا، اور کفر کے فتوے لگانا، کسی دوسرے کی رائے کو قبول نہ کرنا“ انتہاپسندی ہے۔ البتہ

حق کو سمجھنا، پھر اس کی اتباع کرنا انتہاپسندی نہیں۔ امت مسلمہ کفار کے دباؤ کی وجہ سے دین کے مسلمہ امور میں بھی دفاعی پوزیشن پر آگئی ہے۔ واضح رہے کہ حق پر سختی کرنا انتہاپسندی اور فرقہ واریت نہیں ہے۔ مثلاً لفظ اللہ اور رب میں تشدید سے سختی کی طرف اشارہ ہے، بچے جب دس سال کے ہو جائیں تو نماز کے معاملے میں سختی کرنے کا حکم ہے تو اصل بات یہ ہے کہ باطل سختی نہیں ہونی چاہیے۔ افسوس کہ آج کل سب کچھ ایسے ہی ہو رہا ہے کہ ﴿كُلُّ حِزْبٍ بِمَا لَدَيْهِمْ فَرِحُونَ﴾<sup>۱</sup>

”ہر ایک گروہ کے پاس جو کچھ ہے، وہ اسی میں مگن ہے۔“

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾<sup>۲</sup>

”سب مل کر اللہ کی رسی کو مضبوط پکڑ لو اور تفرقہ میں نہ پڑو۔“

جیسے آگ اور پانی اکٹھے نہیں ہو سکتے، ایسے ہی اصل (قرآن و سنت) اور باطل (شرک و کفر) اکٹھے نہیں ہو سکتے، اصل بات سے ہٹنا ہی فرقہ واریت ہے اور اصل قرآن و سنت اور منہج سلف ہے۔

② ڈاکٹر حافظ حسن مدنی رحمۃ اللہ علیہ (مدیر التعليم جامعہ لاہور الاسلامیہ)

انتہاپسندی کا تعین اس پر موقوف ہے کہ پہلے دیکھا جائے کہ عدل و اعتدال کیا ہے؟ ”کسی بھی چیز کو اس کے محل پر رکھنا یا پھر کسی کام کا اس کے محل پر ہونا“ عدل ہے۔ اور اسی عدل کے قیام کے لئے اللہ تعالیٰ نے انبیاء کرام کو مبعوث فرمایا، ارشاد باری تعالیٰ ہے:

﴿لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ لِيَقُومَ النَّاسُ بِالْقِسْطِ﴾<sup>۳</sup>

”ہم نے اپنے رسولوں کو صاف صاف نشانیوں اور ہدایات کے ساتھ بھیجا، اور ان کے ساتھ کتاب اور

میزان نازل کی تاکہ لوگ عدل و انصاف پر قائم ہوں۔“

معاشرے میں عدل و اعتدال کو قائم کرنا دین کا بنیادی مقصد ہے، اسی کے لیے اللہ تعالیٰ نے رسولوں کو مبعوث فرمایا اور چالیس سے زائد آیات میں عدل و انصاف کا حکم موجود ہے، گویا کہ عدل و اعتدال کتاب و سنت میں ہی ہے اور اس کو قائم کرنا انتہاپسندی نہیں ہے۔ نبی صلی اللہ علیہ وسلم نے فرمایا کہ نرمی اختیار کرو اور غلو سے بچو:

«اللَّهُمَّ ارْزُقْ بِمَنْ رَفَقَ بِأُمَّتِي، وَسَقِّ عَلَى مَنْ يَشُقُّ عَلَيْهَا»<sup>۴</sup>

۱ سورۃ الروم: ۵۳

۲ سورۃ آل عمران: ۱۰۳

۳ سورۃ الحدید: ۲۵

۴ مستند احمد: ۲۶۲۳



”الہی! اس شخص پر رحم کر جو میری امت پر رحم کرے اور اس شخص پر سختی کر جو اس پر سختی کرے۔“  
 «إِنَّ الدِّينَ يُسْرٌ، وَلَنْ يُشَادَّ الدِّينَ أَحَدٌ إِلَّا عََلْبَهُ، فَسَدِّدُوا وَقَارِبُوا، وَأَبْشِرُوا،  
 وَاسْتَعِينُوا بِالْغَدْوَةِ وَالرُّوحَةِ وَشَيْءٍ مِنَ الدُّجَّةِ»<sup>۱</sup>

”بے شک دین آسان ہے اور جو شخص دین میں سختی اختیار کرے گا تو دین اس پر غالب آجائے گا (اور اس کی سختی نہ چل سکے گی)۔ پس اپنے عمل میں چنگلی اختیار کرو اور جہاں تک ممکن ہو میانہ روی برتو اور خوش ہو جاؤ اور صبح اور دوپہر اور شام اور کسی قدر رات میں (عبادت سے) مدد حاصل کرو۔“

ان نصوص سے پتہ چلتا ہے کہ اسلام کا پیغام نرمی اور اعتدال کا ہے، نہ کہ تشدد اور فرقہ واریت کا۔ انتہا پسندی اور فرقہ واریت چاہے سیکولر ازم کی طرف سے ہو یا داعیانِ مذہب کی طرف سے دونوں کا راستہ روکنا ضروری ہے، کیونکہ فرقہ واریت ایک غلط رویہ ہے نہ کہ مطلوب شریعت، لہذا اس کے خاتمے کے لیے مسلمانوں کو جہاں عوامی سطح پر اتحاد کرنے کی ضرورت ہے، وہاں علمی محاذ پر فکری اتحاد قائم کرنے کی بھی ضرورت ہے۔ انھوں نے انتہا پسندی اور فرقہ واریت کے خاتمے کے لیے اس آیت سے استدلال کرتے ہوئے اس سلسلے میں علمائے کرام کے مؤثر کردار کی طرف اشارہ کیا:

﴿يَا أَيُّهَا الَّذِينَ آمَنُوا أَطِيعُوا اللَّهَ وَأَطِيعُوا الرَّسُولَ وَأُولِي الْأَمْرِ مِنْكُمْ ۚ فَإِنْ تَنَادَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ ۚ ذَلِكَ خَيْرٌ وَأَحْسَنُ تَأْوِيلًا﴾<sup>۲</sup>  
 ”اے لوگو! جو ایمان لائے ہو، اطاعت کرو اللہ کی اور اطاعت کرو رسول ﷺ کی اور اُن لوگوں کی جو تم میں سے صاحب امر ہوں، پھر اگر تمہارے درمیان کسی معاملہ میں نزاع ہو جائے تو اسے اللہ اور رسول ﷺ کی طرف پھیر دو اگر تم واقعی اللہ اور روزِ آخر پر ایمان رکھتے ہو۔ یہی ایک صحیح طریق کار ہے اور انجام کے اعتبار سے بھی بہتر ہے۔“

شیخ الاسلام ابن تیمیہ رحمۃ اللہ علیہ فرماتے ہیں کہ  
 وَأُولُو الْأَمْرِ صِنْفَانِ: الْأُمَرَاءُ وَالْعُلَمَاءُ، وَهُمْ الَّذِينَ إِذَا صَلَحُوا صَلَحَ النَّاسُ<sup>۳</sup>  
 ”مسلمانوں کے اولی الامر دو قسموں کے ہیں: حکام اور علماء اور انہی دو گروہوں کی اصلاح پر معاشرے کی

۱ صحیح بخاری: ۳۹

۲ سورۃ النساء: ۵۹

۳ السیاسة الشرعية: ص ۳۴۲

صلاح موقوف ہے۔“

اولی الامر سے مراد اصلاً علماء ہی ہیں جو دراصل حکام کو نظر یہ دیتے ہیں کہ ہمیں کس تو ازن و اعتماد سے چلنا چاہیے اور حکام اس نصب العین کی تکمیل کرتے ہیں۔ علما کی آرا سے اختلاف تو ہو سکتا ہے لیکن تعصب نہیں ہونا چاہیے، اور اپنے موقف کو دوسرے پر ٹھونسنا نہیں چاہیے کیونکہ کسی کا اجتہاد دوسرے فقیہ کے اجتہاد کو ختم نہیں کر سکتا، اس لیے علما کی نیتوں پر حملے اور طعن و تشنیع کی بجائے ان کی شخصیات کے بارے میں احتیاط کا پہلو غالب ہونا چاہیے۔ دوسری طرف علمائے کرام کو بھی چاہیے کہ اپنی رائے کو کتاب و سنت کی بجائے ایک اجتہادی موقف ہی سمجھیں اور اسے بعینہ نافذ کرنے پر اصرار مت کریں۔

فرقہ واریت میں کمی لانے کا طریقہ یہ ہے کہ مختلف مکاتب فکر کی ممتاز شخصیات کا احترام کیا جائے، ان کے موقف کی ممکنہ غلطی کی بنا پر ان کی نیت پر حملہ نہ کیا جائے۔ پھر معاشرے میں پائے جانے والے موقف دو طرح کے ہیں، ایک تو علمی طور پر کتابوں میں موجود ہیں، دوسرا وہ جو بعض عوامی خطبہ کی زبانوں پر ہیں، ان دونوں میں بھی بہت سا فرق ہے۔ ہر مکتب فکر کے علما کو اپنے خطبہ اور عوام کی اصلاح کا فریضہ انجام دینا چاہیے مثلاً جملہ بریلوی علماء و مفتیان اس بات پر متفق ہیں کہ عورتیں مزاروں پر نہیں جاسکتی تو صرف اسی بات پر بریلوی عوام کو عمل کرا لینے سے کتنے مسائل حل ہو سکتے ہیں۔ اسی طرح باہمی اختلافات کے خاتمے کا ایک طریقہ یہ بھی ہے کہ مختلف انجیال اہل علم کو باہمی تبادلہ خیال کا موقع دیا جائے، ایک دوسرے کے دلائل تحمل و برداشت سے پیش کیے جائیں، اس سے بھی اختلافات میں بہت سی کمی آسکتی ہے۔

① قاری صہیب احمد میر محمدی رحمۃ اللہ علیہ (مدیر کلیۃ القرآن والترتیب الاسلامیہ، قصور)

انتہاپسندی اور فرقہ واریت کے خاتمے کے لیے چار گزارشات ہیں:

علم کے ذریعے انتہاپسندی اور فرقہ واریت کا خاتمہ ممکن ہے اور علم کہتے ہیں:

"العلم إدرک الشیء بحقیقته" (موسوعۃ القرآن: ۳۸۶/۸)

جب انسان کسی چیز کی حقیقت تک پہنچتا ہے تو پھر اس کو صحیح معرفت ہوتی ہے۔ حقیقت تک پہنچنے کے لیے علم اور دلائل کی ضرورت ہوتی ہے اور سب سے بڑی دلیل قرآن و سنت ہے، لہذا ہم دہشت گردی کے تمام پہلوؤں کو ختم کر سکتے ہیں، جب ہمارے پاس قرآن و سنت کا حقیقی علم ہوگا۔

منصف مزاج لوگ دینی نصاب کا جائزہ لیں تو وہ ضرور محسوس کریں گے کہ یہی وہ نصاب ہے جس سے انتہاپسندی اور فرقہ واریت کو ختم کیا جاسکتا ہے، مثلاً نبی صلی اللہ علیہ وسلم نے فرمایا:

«مَنْ فَجَعَ هَذِهِ بَوْلِدَهَا؟ رُدُّوا وَلَدَهَا إِلَيْهَا»

”اس (پرنده) کے بچے کو کس نے پلا ہے؟ اس کے بچوں کو واپس کرو، میری غیرت برداشت نہیں کرتی کہ کسی پرندے کو بھی دکھ دیا جائے۔“

آپ ﷺ نے فرمایا: «مَنْ رَحِمَ، وَلَوْ ذَبِيحَةَ عَصْفُورٍ رَحِمَهُ اللَّهُ يَوْمَ الْقِيَامَةِ»

”جو کسی چیز یا کوذن کرتے وقت بھی رحم کرے تو اللہ تعالیٰ قیامت کے روز اس پر رحم کرے گا۔“

تعب کی بات ہے کہ اونٹ ایک جانور ہے، اس کے متعلق نبی ﷺ نے فرمایا:

«إِذَا سَافَرْتُمْ فِي الْخِصْبِ، فَأَعْطُوا الْإِبِلَ حَظَّهَا مِنَ الْأَرْضِ»

”جب تم سرسبز و شاداب زمین میں سفر کرو تو اونٹ کو بھی زمین سے حق دو۔“ (یعنی اسے سفر کے بعد ہاندھو نہیں بلکہ چرنے کے لیے چھوڑ دو)

کفار کے مقابلے میں مسلمانوں کو جب جہاد کا حکم دیا تو آپ ﷺ نے فرمایا:

«لَا تَقْتُلُوا صَبِيًّا، وَلَا امْرَأَةً، وَلَا شَيْخًا كَبِيرًا، وَلَا مَرِيضًا، وَلَا زَاهِبًا، وَلَا تَقْطَعُوا مُمْسِرًا، وَلَا تُخْرِبُوا عَامِرًا، وَلَا تَذَبْحُوا بَعِيرًا وَلَا بَقْرَةً إِلَّا لِلْمَأْكَلِ، وَلَا تُغْرِقُوا نَخْلًا، وَلَا تُخْرِقُوهُ»

”بچوں، عورتوں، بوڑھوں، بیماروں اور جنگ سے بھاگنے والوں کو قتل نہ کرو، پھل دار درخت نہ کاٹو گھروں کو مسمار نہ کرو، اونٹوں اور گائے کو کھانے کے سوا ذبح نہ کرو، کھجور کے باغات کو ضائع نہ کرو اور نہ ہی جلاؤ۔“

اسلئے صحابہ کرام نے جہاں بھی فتوحات کی ہیں، وہاں جان، مال اور رزق کا تحفظ کیا ہے، لہذا قرآن و حدیث

پر مبنی نصاب کو جامعات اور کالجز تک لے جانا بہت بڑا ہدف ہے اور اسی سے تمام مسائل حل ہوں گے۔

اللہ تعالیٰ نے انسان میں محبت اور غصے کے جذبات رکھے ہیں، لیکن ان کو توازن میں رکھنے کے لیے شریعت

اُتاری ہے، اگر اللہ تعالیٰ محبت نہ رکھتے تو کوئی ماں بچے کو دودھ نہ پلاتی۔ اگر یہی محبت حدودِ الہی سے تجاوز کر

۱ السنن ابوداؤد: ۲۶۷۵

۲ المعجم الکبیر للطبرانی: ۷۹۱۵

۳ صحیح مسلم: ۱۹۲۶

۴ السنن الکبریٰ از امام بیہقی: ۱۸۱۵۲

جائے تو دنیا و آخرت میں مذموم ہو جاتی ہے، اسی طرح اللہ نے اگر غصے کو انسانی طبیعت میں نہ رکھا ہوتا تو کوئی جہاد کا میدان سجتا اور نہ ہی کوئی غیرت نامی چیز نظر آتی لیکن یہی غصہ جب کنٹرول سے باہر ہو جائے اور اللہ تعالیٰ کے لیے نہ ہو تو اسی سے انتہاپسندی اور فرقہ واریت پھیلتی ہے۔ یہ توازن و اعتدال اس وقت تک ممکن نہیں جب تک انسان میں چار چیزیں نہ ہوں: قرآن، حدیث، تعامل صحابہ اور ان تینوں کو سمجھنے کے لیے علم صحیح۔ انہی سے توازن و اعتدال آئے گا اور انہی سے انتہاپسندی اور فرقہ واریت کا خاتمہ ہوگا۔

نفس کی موجودگی میں اجتہاد استدلالی قوت نہیں بلکہ استبدال دین ہے، نص (قرآن و سنت) کی موجودگی میں جو مکالمہ کرتا ہے دراصل اس کا ایمان قابل مکالمہ ہے، اس لیے ہمیشہ حق کے ساتھ انتہاپسندی کے خاتمے کے لیے جستجو ہونی چاہیے اور پھر انسان اگر اکیلا بھی ہو لیکن اللہ کی تائید اور مدد اس کے ساتھ ہو، تو وہ اکیلا بھی جماعت ہے جیسا کہ سیدنا ابراہیم۔ ﴿إِنَّ إِبْرَاهِيمَ كَانَ أُمَّةً قَانِتًا لِلَّهِ حَنِيفًا﴾ ”بے شک ابراہیم اکیلے ہی امت تھے۔“ یعنی جتنا کام پوری امت مل کر کرتی ہے اتنا کام اکیلے ابراہیم نبی علیہ السلام نے کر دیا۔

⑨ ڈاکٹر علی اکبر الازہری (صدر شعبہ علوم اسلامیہ، دی یونیورسٹی آف لاہور)

دہشت گردی کے سبب سب سے زیادہ نقصان ہوا۔ اسلامی اصطلاحات کا غلط استعمال کر کے امت کو منتشر کیا گیا ہے۔ ہمیں اس کے خاتمے کے لیے مسلک کی نہیں بلکہ اللہ اور رسول کی نمائندگی کرنی چاہیے، مسائل میں اختلاف ہو جاتا ہے لیکن اختلافات کا اصل علاج دلیل سے ہونا چاہیے اور دلیل میں تعصب نہیں ہونا چاہیے، اور یہ تب ہی ممکن ہو سکتا ہے جب کہ ہمارا مزاج تحقیق پسندانہ ہو اور تحقیق ہی کو فروغ دے۔

⑩ رومانو منڈائے ملت سے وابستہ صحافی جناب ارشاد احمد ارشد نے ایک شعر میں عمدہ پیغام دیا:

قدرت کو ناپسند ہے سختی زبان میں اسی لیے پسیدانہ کی ہڈی زبان میں  
یعنی انتہاپسندی کا خاتمہ اصل میں زبان کے کنٹرول میں ہے۔

⑪ ڈاکٹر عبدالغفار (کلیہ الدراسات الاسلامیہ، جامعہ لاہور الاسلامیہ) نے فرمایا:

انتہاپسندی اور فرقہ واریت کے خاتمے کے لیے قرآنی اصطلاحات کا ایک ایسا اسلامی مستند مجموعہ ہونا چاہیے جس کو شامل نصاب کیا جائے، تاکہ امت کا مجموعی موقف بن سکے۔ خصوصاً دو اصطلاحات یعنی اجتہاد اور جہاد کا غلط استعمال انتہاپسندی اور فرقہ واریت کا سبب بنتا ہے۔ لہذا ضرورت اس امر کی ہے کہ ان دو اصطلاحات کا صحیح مطلب لوگوں کو سمجھایا جائے۔

⑫ ڈاکٹر حافظ حسین اذہر (پروفیسر ویٹرنری یونیورسٹی، لاہور) نے فرمایا:

﴿يَا أَيُّهَا الَّذِينَ آمَنُوا ادْخُلُوا فِي السِّلْمِ كَآفَّةً﴾<sup>۱</sup>

”اے ایمان لانے والو! تم پورے کے پورے اسلام میں آ جاؤ۔“

آج برائی سے روکنا انتہاپسندی سمجھا جاتا ہے۔ مثلاً میوزک سے روکا جائے تو کہا جاتا ہے کہ یہ انتہاپسندی ہے۔ لہذا علم اور دلیل کی بنیاد پر مضبوطی سے پورے اسلام پر عمل کیا جائے تو یہی تمام مسائل کا حل ہے۔

⑬ پروفیسر ڈاکٹر میاں محمد اکرم (صدر تنظیم اساتذہ، پاکستان)

پہلے ہم اسلام کی بات بڑے زور سے بیان کرتے تھے لیکن اب ہم کہتے ہیں کہ تحفظ اسلام، تحفظ ناموس رسالت ہونی چاہیے یعنی اسلام کا پیغام دفاعی پوزیشن میں آچکا ہے، اس صورت حال پر توجہ کرنے کی ضرورت ہے۔ ایسے حالات میں دینی جامعات اور جدید علوم کی جامعات کی ذمہ داری بڑھ جاتی ہے کہ وہ چند ایک اقدامات کریں:

جامعات کو چاہیے کہ وہ جہاد کا صحیح اسلامی تصور واضح کریں کیونکہ دنیا کے سامنے جہاد کا صرف ایک منفی پہلو ہی رکھا جا رہا ہے، جبکہ جہاد کے دونوں پہلوؤں کو عامۃ الناس اور نوجوان نسل میں واضح کرنے کی ضرورت ہے۔ مسلم، غیر مسلم کی جان و مال اور عزت کی حفاظت کے متعلق اسلامی تعلیمات کو عام کیا جائے۔

دین نے تو ایک ہی تصور دیا تھا: ﴿هُوَ سَسْئِكُمْ الْمُسْلِمِينَ مِنْ قَبْلِ وَفِي هَذَا﴾<sup>۲</sup>

”اللہ تعالیٰ نے پہلے بھی تمہارا نام ’مسلم‘ رکھا تھا، اور اس (قرآن) میں بھی تمہارا ہی نام ہے۔“

افسوس کہ اللہ تعالیٰ نے جو تصور دین دیا تھا، ہم نے اسے دوسرے تصورات میں لا کر آپس میں دوریاں پیدا کیں۔ اسی تصور کو دوبارہ زندہ کرنے کی ضرورت ہے تاکہ مسلم اور غیر مسلم کے درمیان فرق ختم ہو سکے کیونکہ وہ بھی فرقہ واریت کا شکار ہوتے ہوئے لڑتے رہے، اس طرح ہم بھی آپس میں لڑیں تو ہم اور ان میں فرق کیا ہوا؟ کس چیز سے انتہاپسندی اور فرقہ واریت پھیل رہی ہے، اس پر رہنمائی کی جائے۔

میڈیا میں جب دین کی اقدار کا مذاق اڑایا جائے اور وہ چیزیں پیش کی جائیں جو دین کی جڑ کاٹنے والی ہیں تو اس سے نوجوان نسل میں انتہاپسندی کی صورت میں لازمی رد عمل پیدا ہو گا، اس طرح جب غیر اسلامی معاشرے کی تشکیل کے لیے جو اقدامات کیے جا رہے ہیں، این جی اوز اور بہت سارے عناصر مل کر ہمارے نصابات میں

۱ سورۃ البقرہ: ۲۰۸

۲ سورۃ الحج: ۷۸

تبدیلیاں کر رہے ہیں، یہ سب چیزیں رد عمل پیدا کر رہی ہیں، لہذا ایسے عناصر کو روکا جائے۔ ایسے حالات میں دینی اور دنیاوی جامعات کا کردار بہت بڑھ جاتا ہے کہ وہ مکمل ہوم ورک اور تیاری کے ساتھ میڈیا کے نمائندوں راینٹرز کو اکٹھا کر کے اُن کو دین کے صحیح تصورات اور اسلامی تعلیمات سے آگاہ کریں۔

کچھ اساتذہ، علما اور طلبا کا انتخاب کر کے انہیں ان موضوعات کے لیے تیار کیا جائے جو معاشرے کی ضرورت ہیں اور لوگ سنا چاہتے ہیں مثلاً دین کا صحیح و جامع تصور، انتہاپسندی و فرقہ واریت کے اسباب، نقصانات اور خاتمے کی تجاویز، مسلم و غیر مسلم کے جان و مال اور عزت کے تحفظ کے حوالے سے اسلامی تعلیمات۔

⑭ ڈاکٹر حافظ انس نصر مدنی (مدیر مجلس التحقیق الاسلامی بالمجامعہ)

انسان میں انتہاپسندی و تشدد دلائل علمی اور جہالت کی وجہ سے آتی ہے۔ اگر انسان کے پاس علم اور دلائل موجود ہوں تو وہ باوقار طریقے سے صرف نظر کرتا ہے۔ جیسا کہ سیدنا ابراہیمؑ نے جب اپنے والدِ گرامی کو نرمی سے دعوت دی تو باپ غصے میں رجم کرنے اور گھر چھوڑنے کی دھمکی دینے لگا۔

تشدد اور جہالت کا خاتمہ علم اور دلائل ہی سے ممکن ہے، جبکہ دین اسلام علم اور دلائل ہی کا نام ہے۔ فرمانِ باری تعالیٰ ہے: ﴿اقْرَأْ بِاسْمِ رَبِّكَ الَّذِي خَلَقَ﴾

”پڑھو! (اے نبی) اپنے رب کے نام کے ساتھ جس نے پیدا کیا۔“

انتہاپسندی، تشدد اور غلو ان سب کا اللہ تعالیٰ نے رد کرتے ہوئے فرمایا:

﴿قُلْ يَا أَهْلَ الْكِتَابِ لَا تَغْلُوا فِي دِينِكُمْ غَيْرَ الْحَقِّ وَلَا تَتَّبِعُوا أَهْوَاءَ قَوْمٍ قَدْ ضَلُّوا مِنْ قَبْلُ وَ أَضَلُّوا كَثِيرًا وَ ضَلُّوا عَنْ سَوَاءِ السَّبِيلِ﴾

”کہو، اے اہل کتاب! اپنے دین میں ناحق غلو نہ کرو اور نہ اُن لوگوں کے تخیلات کی پیروی کرو جو تم سے پہلے خود گمراہ ہوئے اور بہتوں کو گمراہ کیا اور سوا سبیل سے بھٹک گئے۔“

ان سب موذی بیماریوں کا علاج ما انزل اللہ یعنی دین کی طرف لوٹنے اور حصولِ علم میں ہے۔ اور ما انزل اللہ سب سے زیادہ اسلامی جامعات ہی میں پڑھایا جاتا ہے، لہذا اسلامی جامعات سے ہی انکا علاج ممکن ہو سکتا ہے۔

⑮ پروفیسر ڈاکٹر حمید اللہ عبدالقادر (استاذ ذی یونیورسٹی آف لاہور)

انتہاپسندی اور فرقہ واریت کا اصل تو نوزم گوئی اور نرم مزاجی ہے جیسا کہ اللہ تعالیٰ نے موسیٰ اور ہارون کو

فرعون کی طرف بھیجے ہوئے فرمایا: ﴿فَقُولَا لَهُ قَوْلًا لَّيِّنًا لَّعَلَّهُ يَتَذَكَّرُ أَوْ يَخْشَى﴾ ﴿١﴾

”اس سے نرمی کے ساتھ بات کرنا، شاید کہ وہ نصیحت قبول کرے یا ڈر جائے۔“

اسی طرح نبی ﷺ نے فرمایا: «مَنْ قَالَ لِأَخِيهِ يَا كَافِرُ فَقَدْ بَاءَ بِهَا أَحَدُهُمَا»<sup>۲</sup>

”جو اپنے بھائی کو کافر کہے تو دونوں میں سے ایک کافر ہو جاتا ہے۔“

امام بخاری باب من كفر آخاه بغیر تاویلہ کا عنوان قائم کر کے یہ ثابت کرنا چاہتے ہیں کہ یہ اس آدمی کے لیے ہے جس نے مسلمان کو حقیقی کافر کہا، اللہ کا منکر بنا دیا۔

اگر کوئی کفر یہ کلمہ کہہ بھی دے لیکن نیت ٹھیک ہو تو وہ کافر نہیں ہو تا جیسا کہ ایک آدمی نے خوشی سے کہا:

«اللَّهُمَّ أَنْتَ عَبْدِي وَأَنَا رَبُّكَ، أَخْطَأُ مِنْ شِدَّةِ الْفَرَحِ»<sup>۳</sup>

”اے اللہ تو میرا بندہ اور میں تیرا رب، خوشی کی شدت سے اس کے منہ سے غلط ادا ہو گیا۔“

اس جملے کے باوجود اللہ تعالیٰ نے اس کی توبہ قبول کی ہے۔ آپ دعوت داعی الی اللہ کی حیثیت سے

دیں نہ کہ مفتی کی حیثیت سے، اس رویہ سے تشدد پھیلتا ہے۔

⑫ چوہدری اشرف علی (سینئر سبجیکٹ اسپیشلسٹ ٹیچر ٹریننگ لاہور)

انتہاپسندی اور فرقہ واریت کا تدارک اس کے حقیقی اسباب دور کرنے سے ہی ممکن ہے اور وہ دو ہیں:

بین الاقوامی یا قومی سطح پر غلبہ حاصل کرنے کا جنون اور دنیا کو اپنے قبضے میں لینے کا لالچ و طمع، جب تک یہ دور نہیں ہو گا تب تک انتہاپسندی اور فرقہ واریت کا خاتمہ ممکن نہیں۔ ہمیں خصوصاً علمی، سائنسی اور تکنیکی کمزوریاں دور کرنی چاہیں اور اپنی صفوں میں اتحاد و اتفاق پیدا کر کے اپنے دشمن کو پہچانا چاہیے۔

⑬ ڈاکٹر حافظ محمد انور (استاذ کلیہ شریعہ والقانون، بین الاقوامی اسلامی یونیورسٹی، اسلام آباد)

انتہاپسندی اور فرقہ واریت کا اصل علاج تعلیمی اداروں اور منبر و محراب میں ہے اور یہ علاج اس وقت ممکن ہے جب معاشرے میں مثبت کردار پیش کیا جائے، اس لیے کہ کردار کی دعوت بہت بڑی چیز ہے۔

⑭ پروفیسر ڈاکٹر اختر حسین عزمی (استاذ گورنمنٹ کالج، ٹاؤن شپ، لاہور)

اس بات میں کوئی شک نہیں کہ تشدد پسند عناصر کی تعداد ایک فیصد سے زیادہ نہیں ہے لیکن یہ بھی

۱ سورۃ طہ: ۲۴

۲ مسند احمد: ۵۹۱۳

۳ صحیح مسلم: ۲۷۴۷

حقیقت ہمیں مان لینا چاہیے کہ ایک فیصد نے ہی پورے معاشرے اور اسلام کے صحیح تصور کو برغمال بنایا ہوا ہے۔ انہی افراد کی وجہ سے ہمارا دشمن ہماری تصویر کو دنیا کے سامنے جس طرح پیش کر رہا ہے وہ سبھی کے سامنے ہے۔ جب ہم جارحیت میں ہیں ہی نہیں تو اس کا دفاع تو کرنا ہی پڑے گا، اگرچہ ہمیں دفاعی پوزیشن پر نہیں ہونا چاہیے۔ جس طرح ہمیں مورد الزام ٹھہرایا جاتا ہے، اس طرح ہمیں بھی ایسے اعداد و شمار اکٹھے کرنے چاہیں جن کے ذریعے ہم کہہ سکیں کہ تشدد پسندی کا عنصر دینی مدارس سے نہیں نکلا۔ دنیا کی مار دھاڑ حتیٰ کہ امریکہ کے اداروں میں جو قتل و غارت ہو رہی ہے، اس کی سرپرستی یونیورسٹیوں کے فارغ التحصیل لوگ ہی کر رہے ہیں۔ اسی طرح اس ملک میں سیکولر انتہاپسندی بھی جس عروج پر ہے، اسے بھی نمایاں کرنا چاہیے جیسا کہ پروفیسر سلمان حیدر کو جس طرح فاطمہ جناح یونیورسٹی راولپنڈی میں گرفتار کیا گیا، اس کا معاملہ سبھی کے سامنے ہے کہ اس نے فیس بک پر تین تیج بنائے، ان میں سے ایک کا نام بھینسار کھا جس سے مراد مولوی ہیں۔ اس طرح نبی ﷺ کے کارٹون بنائے، آپ کا مذاق اڑایا گیا ہے۔ ان چیزوں کو بھی واضح کرنے کی ضرورت ہے۔

انتہاپسندی کا فروغ دراصل اس وقت ہو جب اعتدال پسندی کی متفقہ تعلیمات دینے والے لوگ بہت ہی دفاعی پوزیشن میں چلے گئے۔

اداروں میں برداشت کیوں نہیں، قرآن و سنت کی تعبیر و تشریح میں ایک دوسرے کو گنجائش نہیں دیتے، اس کی وجہ یہ ہے کہ ہمارے ہاں بین المسالک اختلافات تو پڑھائے جاتے ہیں اور یقیناً یہ اختلافات پڑھانے چاہئیں لیکن افسوس کہ اس کے حل کے اصول و آداب نہیں پڑھائے جاتے جو سلف سے منقول ہیں، اس لیے ہر طالب علم اختلافات کو اپنے نقطہ نظر سے پڑھتا ہے اور پھر اپنی من مرضی کی سوچ بنا لیتا ہے، وہاں سے انتہاپسندی پھیلتی ہے۔

اتحاد امت کی باتوں کو نصاب میں شامل کرنا چاہیے، اور ساتھ ہی اسلامک یونیورسٹی کو ایسا سسٹم بنانا چاہیے کہ وفاق المدارس کی سند کے لیے ضروری ہو کہ تمام مکاتب فکر کے طلبہ یک جاں ہو کر چھ ماہ اسلامک یونیورسٹی میں گزریں اور وہاں جدید علوم و مسائل اور فکر مغرب کا بھی مطالعہ کریں تاکہ ان کے ذہن میں وسعت کے ساتھ برداشت بھی پیدا ہو سکے، پھر اسکے نتیجے میں اپنے اصل دشمن کو پہچان کر اس کا مقابلہ کر سکیں۔

⑩ حافظ شفیق الرحمن زاہد (مدیر الحکمہ انٹرنیشنل، لاہور)

راقم نے تین منٹ میں تین اہم نکات پر چند گزارشات پیش کیں:

انتہاپسندی اور فرقہ واریت کے اسباب کیا ہیں؟

انتہاپسندی اور فرقہ واریت کے نقصانات کیا ہیں؟ اور انتہاپسندی اور فرقہ واریت کے خاتمے کی تجاویز



### انتہاپسندی اور فرقہ واریت کے اسباب

(۱) ترک قرآن و سنت (۲) منہج سلف سے انحراف (۳) بے مہار خطابت (۴) بغاوت کا رجحان (۵) نیم مذہبی قیادت (۶) ترجیحات کی غلط ترتیب (۷) اشاعت کا غیر محتاط اسلوب (۸) مشترکات کو نظر انداز کرنا

### انتہاپسندی اور فرقہ واریت کے نقصانات

(۱) حکم عدولی کی فضا (۲) صادق و امین حکومت کا خاتمہ (۳) علمی بددیانتی کا چلن (۴) شکوک و شبہات اور ابہامات کا فروغ (۵) تعمیر سوچ کا فقدان (۶) ناحق قتل و غارت (۷) اسلام سے عدم اعتماد (۸) مالی، جانی اور دیگر نہ ختم ہونے والے نقصانات کا طوفان


### انتہاپسندی اور فرقہ واریت کے خاتمے کی تجاویز

(۱) قرآن و سنت کی طرف رجوع کیا جائے۔ (۲) منہج سلف صالحین کو اختیار کیا جائے۔ (۳) تقریر، تحریر، تدریس وغیرہ میں ایسی سرگرمیوں سے گریز کیا جائے جس میں عدم برداشت کا پہلو ہو۔ (۴) واعظین و خطباء حضرات کا میرٹ طے کیا جائے یعنی تخصص فی الخطابہ کورس کا آغاز ہو، خطبا سلیکشن کمیٹی بنائی جائے۔ (۵) ریاست اور علما کے تعاون سے بورڈ تشکیل دیا جائے جو اس انتہاپسندی اور فرقہ واریت کے خاتمہ کے لیے کردار ادا کرے۔ (۶) مدارس انتظامیہ، اساتذہ اور طلبا کو مثبت سوچ کا حامل بنائے۔ (۷) سوشل میڈیا میں کردار ادا کرنے کے لیے اساتذہ، مبلغین اور طلبا کی ٹیم تیار کی جائے۔ (۸) مختلف اضلاع میں سیمینار کرائیں جائیں۔ (۹) اسلامی اخلاقی اصولوں کی پابندی یقینی بنائی جائے۔ (۱۰) اختلافات کے دائروں میں فرق واضح طور پر سمجھا اور سمجھایا جائے۔ (۱۱) اختلاف کی صورت میں دوسرے کے حقوق کو تلف نہ کیا جائے۔ (۱۲) اختلافی مسائل چھیڑنے سے حتی الامکان باز رہا جائے۔ (۱۳) باہمی مکالمے کے لیے ماہر علما کی زیر نگرانی ٹیمیں بنائی جائیں۔ (۱۴) انفرادی عصبیت کی بجائے ملی و اسلامی مفادات کو ملحوظ رکھا جائے۔ (۱۵) جماعت یاپارٹی بنانے کا عمل اتنا آزاد نہیں ہونا چاہیے۔ (۱۶) بین المسالک حقوق کا تعین مشاورت سے طے کر کے مساویانہ عمل درآمد کو یقینی بنایا جائے۔ (۱۷) جلسے جلوس کی حدود متعین کی جائیں۔ (۱۸) سوشل میڈیا کے ذریعے اشتعال انگیز مواد کو روکا جائے اور مثبت مواد عام کیا جائے۔ (۱۹) اتحاد کی سابقہ کاوشوں کا مطالعہ کیا جائے اور انہیں رائج کیا جائے۔ یہ سیمینار اپنے موضوع پر بہت ہی مفید رہا۔ ایسے سیمینارز دینی جامعات میں وقتاً فوقتاً ہوتے رہنے چاہئیں اور ان سیمینارز میں پاس کی گئی قراردادوں پر عمل درآمد کے لیے کوئی مستقل لائحہ عمل طے کر لینا چاہیے۔ اس طرح یہ سرگرمی نہ صرف متعلقہ اداروں بلکہ اسلامی معاشرے کے لیے بھی کارآمد بن جائے گی۔ ان شاء اللہ

علوم و فنون، افکار و نظریات اور تنظیموں و تحریکوں کے مرکز ڈی ایچ ایف میں عظیم الشان لائبریری

# المكتبة الرحمانية

اُساتذہ، محققین اور اعلیٰ تعلیم کے طلبہ کی علمی ضروریات کا اہم مرکز و مرجع



## خصوصیات

- ہر نوعیت کے موضوع پر 45 ہزار علمی و دینی کتابیں
- بین الاقوامی IDDC لائبریری اسکیم کے تحت مرتب شدہ
- لائبریری میں موجود کتب کو گھر بیٹھے سرچ کرنے کی آن لائن سہولت
- پاکستان میں 900 دینی رسائل و جرائد کے شماروں کا سب سے بڑا مرکز
- فاضل شخصیات اور ماہر لائبریرین کے ذریعے موضوع تک رہنمائی
- قدیم و جدید تحقیقات کے حامل جدید ایڈیشن
- عرب ممالک سے شائع ہونے والی نئی کتب کا مرکز
- فونو گرافی کروانے کی سہولت اور سہجہ انتظام
- پرسکون محل وقوع اور تعلیمی اداروں کے منگم میں

## ایسرکنڈ لٹریچر

- جملہ اُردو و عربی تفاسیر اور علوم قرآن کی تمام کتب
- حدیث نبوی، شروع حدیث اور علوم قرآن کے بیشتر مراجع
- فقہی مذاہب شمسہ کی اُہمات الکتب اور جدید فقہی موضوعات کا مستند ذخیرہ
- اسلامی سیاسیات و اقتصادیات اور عمرانیات وغیرہ سے متعلقہ پیش بہا خزانہ
- اسلامی قانون سے متعلقہ جملہ اہم پہلوؤں پر اُسلاف کا نادر علمی ورثہ
- Ph.D وغیرہ محققین کے لیے علمی رہنمائی اور مشاورت

## اوقات

صبح 9:00 بجے  
تا  
شام 5:00 بجے  
(چھٹی بروز جمعہ)

## سہولیات

ادارہ محدث 99/ جے ماڈل ٹاؤن، لاہور، 042-35866396

موبائل: 0305-4600861 (لائبریرین: محمد اصغر)



Designing & Printing: CRYSTAL ART Lhr 0323-7471861

شہزادہ شاہجہاں

جنوری 2017

✽ عناد اور تعصب قوم کے لیے زہرِ ہلاہل کی حیثیت رکھتے ہیں

لیکن تعصبات سے بالاتر رہ کر افہام و تفہیم اُمت کے لیے رحمت کا باعث ہے۔

✽ علومِ جدیدہ سے ناواقفیت اور انکارِ انسانی ارتقاء کو تسلیم کرنے میں نخلِ کادرجہ رکھتے ہیں

لیکن قدیم علومِ اسلامیہ کو فرسودہ قرار دینا اور مذہبی روایات کے حاملین کو دُعا قیاس بتانا اُمت کی تباہی کا سبب ہے۔

✽ غیر مذاہب کے بارے میں معاندانہ رویہ اختیار کرنا اسلامی اقدار کے منافی ہے

لیکن دینِ اسلام پر غیر مذاہب کے حملوں کا دفاع نہ کرنا اور اسلام کی تبلیغ کا فریضہ سرانجام نہ دینا حمیتِ دینی اور غیرتِ اسلامی سے یکسر انحراف ہے۔

✽ تبلیغِ دین اور اشاعتِ اسلام میں حکمتِ عملی کو نظر انداز کر دینا مصالحِ دینیہ کے خلاف ہے

لیکن حلال اور حرام کے امتیاز میں رواداری برتنا اور قوانین و مسائلِ اسلامیہ کو نرم کر دینا اسلامی روح کو کمزور کر دینے کے مترادف ہے۔

✽ آئینِ سیاست سے بیگانہ ہو کر عبادت کے لیے گوشہ نشین ہو جانا زندگی سے فرار ہے

لیکن جدا ہو دین سیاست سے تو رہ جاتی ہے چنگیزی

✽ جاہل کو دور ہی سے سلام کر دینا عبادِ صالحین کے اوصاف میں داخل ہے

لیکن جاہلیت کو مٹانا اور باطل کا تعاقب کرنا عین جہاد ہے۔



اگر آپ ایسا منصفانہ اور معتدلانہ رویہ پسند کرتے ہیں تو

ہفتہ وار  
مہارت

کا مطالعہ فرمائیے، آپ اس کو ان جملہ صفات و محاسن سے

مزین پائیں گے، ان شاء اللہ!

کیونکہ اس کے مضامین اسی مخصوص طرزِ فکر کے حامل ہوتے ہیں۔

• قیمت فی شمارہ ۶۰ روپے

• زور سالانہ ۳۰۰ روپے